

San Pawl il-Baħar u l-Madwar

Mario Fenech



San Pawl il-Baħar il-lum huwa ċentru kummerċjali li għandu importanza kbira ħafna f'dik li hija l-industrija tat-turiżmu. Minn lokal ta' ftit nies li kienu jgħixu fil-parti l-qadima magħrufa bl-isem tal-Vecchia u xi ftit mezzanini li kienu jintużaw mill-villegġjanti, l-lum huwa mimli b'għadd kbir ta' lukandi, appartamenti, vilel u stabbilimenti kummerċjali.

Il-popolazzjoni tlaħhaq it-tnaħ-il elf ruh u matul ix-xhur tas-sajf din titla' għal madwar sittin elf ruh, bejn residenti, turisti u villegġjanti.

Il-Motto tal-lokal huwa "*In Christo Renati Sumus*", li tfisser *Fi Kristu Twelidna Mill-Ġdid*.

L-arma hija magħmula minn mewġ ta' kulur ikhal fuq sfond abjad li jissimbolizza l-baħar, b'sejf b'lifgħa mdawra miegħu simbolu ta' San Pawl.

Il-limiti ta' dan il-lokal huma mifruxa fuq medda art kbira li wiehed jista' jara sewwa minn fuq l-għolja tal-Wardija fejn hemm il-Knisja tal-Madonna ta' l-Abbandunati, mibnija mill-Balliju Fra Rajmondu Perellos, fil-ġnien tal-Vigarju Generali Tolessenti. Tbierket nhar it-18 ta' April 1690 mill-Vigarju Generali Dun Antonio Manso. Fil-kwadru ewlieni tal-Knisja, li huwa xogħol ta' Stiefnu Erardi, hemm l-arma tal-Gran Mastru Perellos li kien għamel diversi opri fil-knisja biex din tkun armata b'mod xieraq. Jiddomina x-xena fuq l-għolja jidher il-kampnar bl-istatwa tal-Madonna fuqu.

Fil-limiti ta' San Pawl il-Baħar niltaqgħu ma' għadd ta' postijiet ta' interess storiku.


Fost dawn insibu Ghajn Rażul, li skond kif tghid it-tradizzjoni kien minnha li xorob San Pawl ftit wara li kien heles mill-għarqa. Din l-għajn tinsab mal-ġenb tat-Triq li minn tarf San Pawl il-Baħar twasslek lejn il-Bajja tax-Xemxija.

Kitba antika fuq din l-għajn tghid hekk : "Minn taht dil-blata mghawra li tilmah f'xatt il-baħar, tfawwar mill-art għajn irqiqa ta' l-ilma. Int li għaddej minn din it-triq, sellem lil din l-għajn bil-hrara ta' qalbek, x'hin tiftakar li hariġha mill-blat Pawlu, kif heles mill-għarqa."


Fl-istess triq li fiha hemm Ghajn Rażul tinsab il-Knisja tal-Madonna tal-Karmnu, li kienet bdiet tinbena nhar is-16 ta' Awissu 1854. Tlestiet mill-bini nhar l-10 ta' Frar 1855 u tbierket mid-delegat tal-Kappillan tal-Parroċċa tan-Naxxar fil-15 ta' Mejju 1856.

Il-Knisja ta' San Pawl qieghda ftit 'il fuq mill-menqa fejn kienu jinżammu l-opri tal-baħar tas-sajjieda tal-post. L-origini ta' din il-knisja jehodna lura lejn l-ewwel snin tal-Kristjaneżmu. Kienet giet imġarrfa fi żmien l-Għarab, iżda mbaġhad giet mibnija mill-ġdid mill-Konti Ruggieru lejn tmien is-seklu hdax. Inbniet mill-ġdid mill-familja Desguanez u Bordino. Jidher li din ma tantx kienet kbira, u hames snin wara, il-Gran Mastru Adolfo Wignacourt bena dik li hemm il-lum. Tbierket mill-Isqof Mons. Cagliares, nhar it-3 ta' Mejju 1617.

Waqt it-tieni Gwerra Dinjija l-knisja giet milquta bil-bombi ta' l-għadu nhar l-20 ta' Marzu 1942. Inbniet mill-ġdid fl-1950 u tbierket mill-Isqof Gonzi nhar is-7 ta' Frar



Il-Knisja Parrokkjali armata għall-festa.



1957. B'xorti tajba l-kwadri li kien ghamel l-artist Leonelo Spada kkummissjonati mill-Gran Mastru Wignacourt, li juru xeni minn nawfragju ta' San Pawl, ma ntiflux bil-gwerra. Il-kwadru tal-Madonna huwa xoghol ta' l-artist Galucci.

Mhux 'il boghod wisq minn din il-knisja hemm wiehed mit-torrijiet li kienu bnew il-Kavallieri biex iharsu l-kosta tal-pajjiż minn xi attack ta' l-ghadu. L-ewwel gebla ta' dan it-torri kienet tpoġġiet mill-Gran Mastru Adolfo Wignacourt nhar l-10 ta' Frar 1610, u huwa magħruf bhala t-Torri ta' San Pawl. Wara li gie restawrat bl-inizjattiva ta' l-ghaqda 'Din l-Art Helwa', it-torri qiegħed ikun miftuh għall-pubbliku.

Minn fuq dan l-istess torri wiehed jista' jara biċċa art imdaqqa mahruġa fuq il-baħar, taht l-gholja ta' Selmun. Tissejjah San Pawl

tal-Gzejjer għall-fatt li fuqha fl-1845, kienet tqiegħdet l-istatwa tal-gebel ta' San Pawl, mahduma mill-iskultur Sigismondu Dimech. Swiet 100 skud u hallas għaliha Salvu Borg. Tbierket nhar il-21 ta' Settembru 1835. Fil-15 ta' Lulju 1960, fl-okkażjoni tal-Festi Ċentinarji Pawlini li kienu qegħdin isiru f'Malta kien sar pellegrinagg għal fuq din il-gzira li mhux soltu tara fuqha hafna nies.

Il-Knisja Parrokkjali ddedikata lil Marija Addolorata giet mibnija bil-flus tal-Markiza Anna Bugeja fuq il-pjanta tal-Perit Galizia. Bdiet tinbena nhar it-8 ta' Lulju 1901 biex tkun iddedikata lil San Pawl, iżda fuq ix-xewqa tal-Markiza Bugeja, din giet iddedikata lil Marija Addolorata. Iċ-ċerimonja tat-tqegħid ta' l-ewwel gebla saret fl-4 ta' April 1902, tlestiet fid-9

ta' April 1905 u tbierket minn Mons. Salvu Grech. F'dan l-istess jum, il-knisja saret Parrokkjali, bit-tmexxija tagħha fdata f'idejn il-Patrijiet Frangiskani Konventwali li għadhom imexxuha sal-lum. Giet ikkonsagrata mill-Arċisqof Mons. Mikiel Gonzi fl-4 ta' Mejju 1963. Il-Knisja giet imkabbra kif inhi illum minhabba li ma setghetx tlahhaq mal-popolazzjoni li dejjem kienet qiegħda tizdied. L-ewwel gebla ta' dan il-proġett tat-tkabbir tal-knisja, tpoġġiet nhar il-11 ta' Awissu 1968 mill-Isqof Emanuel Gerada, tlestiet lejn tmiem is-sena 1978. Tbieket mill-Provincjal tal-Patrijiet Frangiskani Konventwali P. Elia Vella, fl-1 ta' April 1979 u giet ikkonsagrata mill-Arċisqof Ġuzeppi Mercieca fit-8 ta' April 1979.

Biex dak li kien hemm qabel fil-knisja ma

jintilifx maż-żmien, dan l-ahhar mal-ġenb tal-knisja ġie miftuħ mużew parrokkjali li fih ġew imqiegħda dawk l-opri sagri li kienu jintużaw qabel. Fost dawn hemm diversi oġġetti li kienet tat lill-knisja l-istess Markiza Bugeja, l-ghamara li qabel kienet tintuża fis-sagrastija, fjuretti, pjaneti, settijiet ta' gandleri, konfessjonarji, manuskritti, mużika sagra u n-niċċa l-antika ta' l-istatwa tal-Madonna li fiha ġie mqiegħed l-Anglu li qabel kien ma' l-istatwa Titulari ta' Marija Addolorata.

Quddiem il-Knisja jinstab il-Każin tal-Banda San Pawl. Dan ġie mibni mill-ġdid wara li twaqqa' dak li kien hemm qabel. Ġie miftuħ ufficialment nhar l-Erbgħa, 24 ta' Lju 2001 waqt programm mużikali li pprezentat il-Banda San Pawl għall-okkażjoni.

Fil-Parroċċa ta' San Pawl il-Bahar hemm

il-qasam tas-Socjetà tal-M.U.S.E.U.M. , għaqdiet Religjużi u Filantropiċi u gruppi oħrajn li jaħdmu għall-ġid tal-komunità.

F'dan il-lokal hemm wisq aktar postijiet ta' interess storiku u turistiku minn dawn li semmejt f'dan l-artiklu. Dak li niltaqgħu miegħu f' San Pawl il-Bahar huwa tahlita shiha ta' storja, kultura, tradizzjonijiet u modi ta' hajja differenti li flimkien johorġu l-importanza ta' dan il-lokal.

Referenzi:

1. Bliet u Rhula Maltin ta' Alfie Guillaumier.
2. Il-Parroċċa tad-Duluri, San Pawl il-Bahar, 1979 Tkabbir tal-Knisja.
3. Il-Knisja Parrokkjali ta' San Pawl il-Bahar, 1980, Rev. Joseph Cilia OFM Conv.

Nota Editorjali :

Dan l-artiklu, is-Sur Mario Fenech, kien kitbu għall-*feature* televiżiv tal-programm Forċina, li xxandar mill-festa ta' San Pawl il-Bahar fis-sena 2001.

Lonzu Garage Ltd.

Prop. Tony Camilleri

**Launching, Mooring and Towing of Boats
Boat Storage Facility**

176/8, Constitution Street, Mosta

Tel: 21 412825, 21 581534

Mob: 7958 1534, 9942 9729